

ሰንበት ዘምኑራብ

30/2/ 2006 ዓ.ም. (3/9/ 2014)

አብ ፈተና አይተእትወና

መዝሙር: ቦአ ኢየሱስ ምኑራብ አይሁድ ወመሃረ ቃለ ሃይማኖት...

ንባባት: ሮሜ 5:12-19፤ ያዕ 4:1-12፤ ግ.ሐ. 1:17-30፤ ማቴ 4:1-11።

ስብከት: “እስመ ቅንአተ ቤተክ በልዓኒ፤ ትዕይርቶሙ ለእለ ይትዔየሩከ ወድቀ ላዕሌየ፤ ወቀጻዕክዋ በጾም ለነፍስየ” ንቤትካ ዘሎኒ መንፈሳዊ ቕንኢ ከም ሓዊ የንድደኒ አሎ፤ ጸርፊ እቶም ዝጸርፉኻውን አባይ ወደቕ፤ ንነፍሰይ ብጾም አሕሳእክዋ”። መዝ. 69:9

መዝሙር: “ኢየሱስ አብ ቤት ጸሎት አይሁድ አተወ። ካብ መስዋዕቲ ምጽዋት እፍተወኒ አነ ንሰንበት ዋንኦ ንምሕረት አቦአ እየ፤ ንቤት አባይ ቤት ሸቕት አይትግበርዋ ቤተ ጸሎት እያ እትስመ፤ ሰንበት አኻብሩ ሠናይ ግበሩ ንብጻይኩም አፍቅሩ ንድኻታትን መሳኺንን ራሕርሑ እምነት ከተሕድሩ”።

አብዚ ቅዱስ ጊዜ ቤተ ክርስቲያን መንነት ኢየሱስ አለሊና ክንክእል ትደልየና። ናይ ሎሚ ወንጌል ብዛዕባ ወዲ አምላኽ ክርስቶስ ብሰይጣን ዝተፈተኖ የዘንትወልና። ሰለሰተ ፈተናታት ከም ዘቕረበሉ ይነግረና ንሳተን ከአ መጀመርያ አብ ጸምጸም በረኻ ይወስዶ ድሕሪኡ ናብ ቅድስቲ ከተማ አብ ላዕላይ ጫፍ ቤተ መቐደስ ይወስዶ አብ መጨረሻታ ኸኦ አብ አዝዩ ነዊሃ እምባ ወሲዱ ፈተንዎ። አብ ሰለስቲኡ ዝቕረቦ ፈተና አብ ተአዝዞ ንሰማያዊ አብኡ ብዝርኢ እዩ። ድሕሪ ባይታ ናይ ኩሉ ናይ እዚ ታሪኽ ናይ እስራኤላውያን ተመክሮ አብ ምድረ በደ እዩ። ምድረበዳ አምሳል ናይ እቲ እስራኤላውያንን ኢየሱስ ዝረኸብዎ ፈተና እዩ።

እስራኤላውያን አብ በረኻ ምስ ተፈተኑ ውጽኢቱ ዕዉት አይነበረን። ብአምላኽ ምስ ተፈተኑ ደጋጊዎም ንትእዛዛቱ ጥራሕ አይኮነን ምእዛዝ አብዮም ንአምላኽ ቦቲ ዝገበርዎ አብ ፈተና አእትዮም። እዚ አብ መጽሓፍ ዘዳግም ብግሉጽ ንርእዮ። እግዚአብሔር ንእስራኤላውያን አብቲ ሕማቕ ጊዜ አብ በረኻ ብቐጻሊ መጊብዎም እንተ ኾነ እስራኤል ብቐጻሊ አይተአዝዘዎን። ከምቲ ሙሴ ዝተጸበዮ እስራኤላውያን ካብ ዝሓለፈ ጌግኦም ክንዲ ዝምሃሩ አብ ጥልመቶም ክሕደቶምን ቀጺሎም። እዚ እዩ ነሩ ውጽኢት ፈተነ እስራኤላውያን ንአምላኽ ቀጺሎም ምእዛዝ አብዮም።

አብዚ እዋን ጾም ንመገዲ ቃኤል ሓዲግና አብ አቦ ምሕረት ዝኾነ አምላኽ ክንምለስ ንንገር አሎና። አብ እግዚአብሔር ክንምለስ ልብና ሕይወትና ክንከፍተሉ ይግባእ። አምላኽ አብ ዝተጻጸወ ልብን ሕይወትን አይመጽእን እዩ። እስራኤላውያን ካብ አምላኽ ምስ ዓለዉ አደዳ ጥመትን ሰደትን ይኹን ነሮም ንሕና እውን አብ ኃጢአትን አብ ግዝኣት ሰይጣን ምስተ መላለስና ሰላም ዝሰለኸ ሕይወት ኢና እንነብር። ሎሚ ንሰይጣን ክንስዕሮ ክንኣብዮ ምርጫና ክኸውን ይግባእ።

ኢየሱስ ብሰይጣን ክፍተን እንከሎ ብሃንደበት ዝኾነ አይኮነን፤ ንነፍስወከፍና አብነት ዝኸውን አብ ዘዳግም ምዕ. 6-8 ዘሎ መሰረት ገሩ እዩ መልሲ ሂብሎ። አብቲ እስራኤል ዝወደቐሉ ኢየሱስ

ተዓዊቱ። አብ ኩሉ ዝቐረበ ፈተነ ብዓወት ወጺእዎ። ንሰይጣንን ንፈተንኡን ክንስዕር አብነትና ኢየሱስ እዩ።

አብቲ ብሰይጣን ዝቐረበ ፈተና ብዕምቆት እንተ ረኣናዮ ብጉልባብ ዝቐረበ ጉዳይ ሓይሊ ወይ ስልጣን ነርዎ። ሰይጣን ንኢየሱስ ክፍትኖ እንከሎ ንሱ ወዲ አምላኽ ምዃኑን ዘይምዃኑን ከረጋግጽ ኢሉ እዩ ፈተነ ኣቐራብሉ። ኢየሱስ ነዚ እንተ ገበረ ነቲ ሓቀኛ መንነቱ ከም ሓቀኛ ወዲ አምላኽ ዝገልጽ መንነቱ ክነብር አይከክለን ማለት እዩ። ነቲ ዘለዎ ሓይሊ ወይ ስልጣን ብዘይ መገዱ ኦርእዩ ማለት እዩ። ናይ ኢየሱስ መንነት ከም ወዲ አምላኽ ምዃን ቦቲ ዘርእዮ ክእለት ወይ ጥበብ ዝግለጽ አይኮነን።

ካብ ዘዳግም ምዕ. 6-8 ዘሎ እናገለጸ ኢየሱስ ንቃል አምላኽ ብምእዛዝ ንኣእማን አብ እንገራ ካብ ምቕያር፣ ንአምላኽ አብ ፈተና ካብ ምእታው፣ ንአምላኽ ጥራሕ ምምላኽ ክምዝግባእ ገሊጽሉ። አብዘን ሰለስት ነገራት እዮም እስራኤላውያን ሕሩያት ህዝበ እግዚአብሔር ምዃናም ዝወደቁ። አብዚ ከአ እዩ ንኹሉ ፈተነታት ሰይጣን ዝቐረበ ዝሰዓሮ እሞ ሓቀኛ መንነቱ ዝገለጸ ከም ሓደ እሙን ወዲ አምላኽ ምዃኑ ዝገለጸ። እዚ ፈተነታት እዚ ነቲ ኢየሱስ ዝህቦ አገልግሎትን ትምህርትን ንምስንዳው ዝሕግዝ እዩ ነሩ። አብ ኩሉ አገልግሎቱን ትምህርቱን እዞም ሰለስተ ፈተናታት ብቐጥታን ብተዘዋዋሪ መገድን ቀሪበን እዮን። አብ ኩሉ ዝቐረበ ፈተነ ኢየሱስ ይስዕር እዩ ነሩ።

ኢየሱስ ኩሉ ጊዜ ይእዘዝ ነሩ። ኩሉ ጊዜ ንድላይ ሰማያዊ አብኡ ይፍጽም ነሩ። ኩሉ ዝቐረበሉ ፈተናታት አብኡ ብላዕሊ ላዕሊ ክንርእዮ ከሎና ጽቡቕ እዩ ዝመስል። “ንጥሙያት ክትምግብ ትኽእል ኢኻ ወዲ አምላኽ እንተ ኾንካ...፣ መላእኽቱ ሰዲዱ ከይትዕንቀፍ ክሕልወካ ይኽእል እዩ...ንዓለም ክትገዝእ ትኽእል ኢኻ እንተ...።” አብዚ ንኢየሱስ ዝቐረበ ፈተና ነቲ ተአምራታዊ ህያባቱ ብዘይ መልክዕ-ከርእዮ ዝቐረበ እዩ። ኢየሱስ ንክፉእ ከምዘልኦ እዩ ዘለልዮ። ካብይ ከምዝምንጩ ይፈልጦ እዩ። ነቲ ዝቐረበ ፈተናታት ቦቲ አብ ዘዳግም ምዕ 6ን 8ን ዘሎ ምብምጥቃስ መልሲ ይህበሉ። ከምቲ ቀዳሞት ወለድና ንአምላኽ ብዘይ ምእዛዞም ዘምጽእዎ ሳዕብን ዘይኮነ ኢየሱስ ብምእዛዙ ሓዲስ ሕይወትን ሓዲስ ምዕራፍን ከፊቱልና። ብምሉእ ብምእዛዙ ንኹልና ደቂ አዳም አድሒኑና።

አብ ኦሪት ዘፍጥረ 2:7-9 ከምኡ 3:1-7 ዘሎ እንተ አንብብና ቀዳሞት ወለድና ንአምላኽ ብዘይ ምእዛዞም ንብምሉአትና ዓለቶም ካብ አምላክ ክምንፍለ ገሮምና። ታሪኽ አቦና አዳም ታሪኽና እዩ። ኩልና ካብታ ዝተኸለከለት ፍረ በሊዕና ኢና። ኩልና ንአምላኽ አይተአዘዝናዮን። ዓለውቲ ዕቡያት በደለኛታ ዘሕፍር ካብ ምግባር ድሕር ዘይንብል ኢና። ንቀዳሞት ወለድና ብምስዓብ ካብ አምላኽ ክንፍለ ንግጉይ መገዲ ክንሕዝ ድሕር እንብል አይኮናን። ምናልባት አዳም ሳዕብና ናይ እቲ ብዘይ ምእዛዙ አብ ኩልና ዝተመሓለፈ አይተረድኦን ክኸውን ይኽእል። እንተ ኾነ ንሱ ብምውዳቕ ኩልና ቦቲ ዝገበሮ ተለኪምና ኢና።

ብርግጽ አጻብዕና አብ አቦና አዳም ከመልክታ ቀሊልእ እዩ እንተ ኾነ እዚ ሓጋዚ አይ ኮነን። አብ ርእስና እና ጠመትና ነቲ ክርስቶስ ዝገበርልና ናይ ምሕረት ስራሕ ብምርአይ እና አመስጊና አብ ምሕረቱ ክንጽጋዕ ዝግብአና። አብ ሕይወትና ዝኪኡ ዝሕዘና እንታይ እዩ? አብ ኩሉ ሕይወትና ንጊዜና ንክእለትና ንንብረትና ብከመይ ንመርሖ? ፈተና ዘይተርፍ እዩ ንፈተና ስዒርና አብ ቅድሚ አምላኽ ሕይወትና ክንመርሖ ይግብአና። ኢቫግርዮስ ዝተባህሉ ሓደ ካብ አብ ግብጺ ብ450 ዓ.ም. አቢሎም ዝነበሩ ሓደ ካብ አበው ከምዚ እናበሉ የስተምህሩ ነሮም። አብ ሕይወትና ሰለስተ ነገራት ብቅድመ ግምባር ኮይኖም ዝብአሱና አጋንንቲ አለዉ ይብሉ። እቶም ብዛዕባ ስስዐ መግቢ ብዝርኢ ዝፍትኑ፣ እቶም ሃብቲ አብ ምግዛእ አብ ምምላኽ ንኻልኦት ዝፍትኑ፣ አብቶም

አብ ኣንነትን ጥቕሚ ርእስናንን ጥራሕ ከምንጥምት ዘዘንብሉ ይብሉ። ኢቫግሪዮስ ነዚ ክብሉ ከለዉ አብቲ አብ ዕለታዊ ሕይወትና ብምርአይ ዝገመገምዎ እዩ። መበቆል ናይ ነፍስወከፍ ኃጢአት ምስ ካልእ ኃጢአት ዝተተሓሓዘ እዩ። ነፍስወከፍ ኃጢአት አብ ስስዐ አብ ህርፋንን አብ ልዕሊ ካልኦት ክትመልኽ ወይ አብ ስልጣን አብ ምድላይ ዝዘምበለ እዩ። ሰይጣውንቲ ነዞም ሰለስተ ነገራት ብምምክትታል ከውድቕና ይፍትኑ። በዞም ሰለስተ ነገራት ከጥቅዑና ኩሉ ጊዜ ይፍትኑ። በዞም ሰለስተ ነገራት ዝተጠቐሰ ሰብ ብቐሊል አብ ጌጋ ክወድቕ ይኽእል። በዞም ሰለስተ ቅድመ ግንባር ዝኾኑ ነገራት ዘይተጠቐሰ ሰብ ብዝኾነ መገዲ ክወድቕ ኣይክእልን እዩ።

ስሱዕ ሰብ አብ ዝኾነ ካልእ ኃጢአት ክወድቕ ቅልጡፍ እዩ ብፍላይ ንጹሕ ብዘይ ምዃን በዚ ወይ በቲ። ህርፋን ስላዐ ዝመለኾ አብ ምፍልላይ ዘይምስምግዕ ሓይሊ አብ ቃላት አብ ግብርን አብ ሕሳብካ አብ ምቕራብን ብቐሊል ይወድቕ። ኤቫግሪዮስ አብ መደምደምታ በዚ ምኽንያት እዩ ሰይጣን ንመድኃኒና ድሕሪ ኣርብዓ መዓልቲ አብ በረኻ በዘን ሰለስተ ፈተናታት ዝፈተኖ ይብሉ። መጀመርያ ንኣእማን ናብ እንጌራ ክቐይር ፈቲንዎ (ስስዐ)፣ ድሕሪኡ አብ ክብ ዝበለ ቦታ ይወስዶ እሞ ክብሪ ዓለም የርእዮ እሞ ንሱ ክሰግደሉ ይሓቶ(ንምሉእ ዓለም ከውርሶ ይመባጽዓሉ (ህርፋን፣ክትመልኽ ምድላይ)፣ ሳልሳይ ሰይጣን ንሓሳቡ ክቐበሎ ይሓቶ ነዚ እንተ ነበረ ከምዝኸብር ካብ ጫፍ ቤተ መቐደስ ክወድቕ ይሓቶ።

ሰይጣን ኩሉ ጊዜ በየን ከምዝጅምር ይፈልጥ እዩ። እዘን ሰለስተ ኣፍደገ ኃጢአት ዝኸፍታ እየን። ነዘን ሰለስተ ኣፍደገታት አብ ኢየሱስ ዝኸፍተን እንተ ዘይከአለ ፈተና ምቕራብ ዋጋ ከምዘይብሉ ይፈልጥ እዩ። እዚ ንኢየሱስ ዝቐረበ ፈተናታት ንኣና ዓቢ ትምህርቲ ኣልኦ፣ ንኣምላኽ ከምእንሓድግ ዝገብረና ፈተና ኣለሊና ክንክእል እሞ ንሰይጣን እምቢ ክንብሎ። ዓለም ሎሚ ሰይጣን ዝተዓወተላ እያ እትምስል። ንፈተናን ድላይ ሰይጣን ክገብሩ ዝርአዩ ውሑዳት ኣይኮኑን። ጽልኢ ክፍአት ውግእ ጥልመት ህርፋን በዚሑ ሰባት መገዲ ሓቂ ጠፊኡና ዓበድበድ ንብል ኣሎና። ፈተና አብ ዓለም ዘይተርፍ እዩ ሰይጣን በብዝንባሌና እዩ ዝቐርበና አብ ገለ እዋን ተስፋ ከምእንቆርጽ ገሩ አብ ኃጢአት ከም እንወድቅ ይገብረን ስለዚ በዚ ብሩኽ ጸም ንሰይጣን ክንዕወተሉ ነዚ ዝስዕብ ክንገብር ኣጋዚ እዩ።

- ምስ ኣምላኽ ዘሎና ምቕርራብ ርኢና ክንክእል። ሰብ ብቐሊል ዝወድቕ ጸጋ ኣምላኽ ምስ ረሓቐ እዩ። ኣምላኽ ምሳና እንተሎ ዝስዕረና የለን። ምስ መን ኣሎኹ ክንብል ይግብእና።
- ጉዕዞ ሕይወትና ርኢና ክንክእል ኣሎና። ንርእስና ጊዜ ሂብና ከመለኹ ኣበይ እደክም ኣሎኹ ኣበይከ ጸቡቕ ኣሎኹ ኢልና ሕይወትና ክንርኢ የድሊ። ጊዜ ጸም ሕይወትካ ርኢኻ ምኽኣል እዩ።
- ንዘሎና ድኽመት ኣለሊና ክንቅይር ፍቓደኛታት ክንከውን ይግብእና። ሕግምና ድሒሪ ተፈሊጡ ክንፍወስ ቀሊል እዩ። ኃጢአትና ድኽመትና ተአሚና ክንሳሕ ፍቓደኛታት ንኹን።

ጸምና ናይ ንስሓን ተሓድሶን ክገብረልና ብምሉእ ልብና ንጀምሮ፣ ርእስና መሊኽና ጉዕዞ ጸምና ብጸሎት ብተጋድሎን ርእስ ምልክን መሪሕና ደቂ ኣምላኽ ዘብለና ሕይወት ንልበስ። ኣምላኽ ብፍሉይ ጸግኡ ይሓግዘና።

ብሩኽ ጸም ኣርብዓ።

ኣባ ንጉሠ ፍሥሓ